

بِسْمِ اللّٰہِ الرَّحْمٰنِ الرَّحِیْمِ

نکرو نظر

يَحْسُرَةً عَلَى الْعِبَادِ مَا يَأْتِيهِمْ
 مِنْ رَسُولٍ إِلَّا كَانُوا بِهِ يَسْتَهِزُونَ

اسلام انسانیت کے لئے ربِ ذوالجلال کا پسند فرمودہ آخری دین ہے۔ اپنی تعلیمات و تفصیلات کے اعتبار سے اسلام ہی ایک کامل و اکمل اور متوازن و معتدل دین کھلانے کا حق دار ہے جس میں رہتی دنیا تک فلاج انسانیت کی خفانت موجود ہے۔ دنیا میں آج بھی اگر کسی دین پر سب سے زیادہ عمل کیا جاتا ہے تو وہ صرف دین اسلام ہے، یہ خصوصیت بلا شرکت غیرے صرف اسلام کو حاصل ہے۔ اس کے بالمقابل دیگر مذاہب کا دعویٰ کرنے والے گوپنی تعداد کے اعتبار سے کتنے زیادہ کیوں نہ ہوں لیکن عملًا ان کی حیثیت ایسے مذاہب مُنتسبہ سے زیادہ نہیں جسے محض عقیدتاً اپنی فطرت کی تسلیکن کے لئے بطورِ مذہب ذکر کر دیا جاتا ہے۔

اس دین کا دار و مدار اور مرکز و محور سید الانس والجن حضرت محمد مصطفیٰ احمد مجتبی علیہ السلام کی ذاتِ گرامی ہے۔ آپ کی ذاتِ ستودہ صفات انسانیت کے لئے لازوال تحفہ اور عدیم المثال منارة رُشد و بدایت ہے۔ اسلام میں سب سے متبرک حیثیت تصورِ نبوت کو حاصل ہے جس کے گرد تمام عقائد و نظریات گھومتے ہیں۔ ایک مسلمان کی حیثیت سے آپ کی ذات پر ایمان و ایقان کا ہی نتیجہ ہے کہ ہم اپنے تمام عقائد و نظریات حتیٰ کے اللہ تعالیٰ کی مشیت و منشائت کے رسائی حاصل کرتے ہیں۔ محمد ﷺ پر اس ایمان میں اگر کوئی کمی اور شک و شبہ لاحق ہو جائے تو نہ صرف قرآنِ کریم پر ایمان مترزل ہو جائے بلکہ اسلام کے تمام نظریات میں گہری دراڑیں پڑ جائیں۔ اس اعتبار سے دین میں سب سے مرکزی حیثیت منصبِ رسالت کو حاصل ہے اور منصبِ رسالت کی یہی مرکزیت اس امر کی متفاوضی ہے کہ آپ کی ذاتِ گرامی ہر مسلمان کے لئے تمام محبتوں کا مرکز و محور قرار پائے اور ایمان کو اس سے مشروط کر دیا جائے۔

دورِ جدید میں ریاست کا ادارہ غیر معمولی حیثیت رکھتا ہے، اور عصری مفکرین ہر قسم کے حقوق پر ریاست کے حقوق کو برقرار دیتے ہیں۔ ریاست کا یہ جدید تصور ایک قوم نسل اور ارض وطن کی خدمت سے عبارت ہے، جبکہ اس کے بالمقابل اسلام کا تصور ریاست زمین اور نسل سے بالاتر ہو کر عقیدہ و نظریہ کی بنیاد پر قائم ہے، جس میں سب سے محترم استحقاق اس ذاتِ مقدس ﷺ کو حاصل ہے جس پر اس دین کی پوری عمارت قائم ہے۔ اس لحاظ سے جدید مفکرین کا ریاست کے حقوق کو بالاتر قرار دینے کے نظریہ کے بالمقابل اسلام میں اس شخصیت کا حق سب سے بالاتر قرار پاتا ہے جو مسلم قوم کی بیجگنی اور اجتماعیت کے علاوہ اُنکے عقیدہ و نظریہ کا مرکز و محور ہو۔ مسلمان ہونے کے ناطے ہم پر ارض وطن کے حقوق سے برتعائد ہونے والا حق اس ذاتِ مصطفویت کا ہے جنہیں قرآن نے ”رحمۃ للعالمین“ کے لقب سے ملقب کیا ہے۔

آج کا دور حقوق کے نعروں اور آزادی کے غلغلوں کا دور ہے۔ اس دور کا آزاد منش انسان اپنے حقوق کے حصول کے لئے سرگرم ہے، انسانی حقوق کا چارٹر اقوامِ متحده نے اس کے ہاتھ میں دے کر انسانیت کو گویا ایک متوازی مذہب تھا دیا ہے لیکن یہ نادان انسان اپنے حقوق کے غلغلے میں اس شرف انسانیت سید المرسلین ﷺ کے حقوق کو پامال کرنے پر تلا بیٹھا ہے جو انسانیت کی معراج اور اعزاز و تکریم کے اعلیٰ ترین منصب پر فائز ہیں۔ اپنے چند خود ساختہ حقوق کی رو میں انسان کو محسن انسانیت ﷺ کے اُمّۃ الحقوق، کا بھی کوئی پاس نہیں رہا جو ذات انسانیت کو قصر مذلت سے نکال کر رشد و ہدایت پر فائز کرنے کے لئے مبouth کی گئی۔

اس دور میں بننے والے انسان اس لحاظ سے انتہائی قابلِ رحم ہیں کہ ان کی زندگیوں میں محسن انسانیت محمد رسول اللہ ﷺ کی ذاتِ گرامی کو وسیع پیمانے پر سب و شتم کا نشانہ بنایا گیا۔ اس پر طرہ یہ کہ یہ ظلم و ستم دنیا کے ایسے ممالک میں وقوع پذیر ہوا جو اپنے آپ کو حقوق انسانی کے چمپن قرار دیتے ہیں۔ سکنڈے نیویا کے ان ممالک کو شخصی آزادیوں اور فلاحتی معاشروں کا مرکز قرار دیا جاتا ہے۔ ذاتِ نبویؐ کی اہانت کی کوششوں نے جہاں ان ممالک میں بننے والوں کی تہذیب و شانستگی کا کچا چھٹا پوری دنیا کے سامنے کھول کر رکھ دیا ہے، وہاں اس مغربی تہذیب و فلسفہ کے دعووں کا تارو پود بھی بکھیر دیا ہے جو راداری، انسانیت دوستی، باہمی احترام و آشتی،

مزہبی مفہاہت، وسیع النظری، وسعت قلبیاً و توازن و اعتدال کے خوبصورت نعروں سے بھری پڑی ہے۔ تہذیب مغرب کا بھائڈا نقچ چورا ہے میں پھوٹ چکا ہے کہ اس کی بنیادیں ایسے دیدہ زیب نعروں پر قائم ہیں جو مفہوم و معانی سے محروم ہیں۔

سکنڈے نیوین ممالک کی یہ شرمناک جسارتیں اور اس پر مستزداد اہل مغرب کی حمایت و تائید اس حقیقت کا بین ثبوت ہے کہ دور حاضر کی سالمیت اور امن و امان کو خطہ ان مزعومہ اسلامی انتہا پسندوں سے نہیں جنہیں مغرب جارح اور جابر قرار دینے کی ہر دم رث لگائے رکھتا ہے، بلکہ دنیا میں بستے والوں کو المناک اذیت اور نظریاتی جارحیت سے دوچار کرنے والے لوگ وہی ہیں جو اپنے تیئن بڑے روشن خیال اور اعتدال پسند قرار دیے جاتے ہیں۔

اسلام کو عدم روا داری کا طعنہ دینے والوں کو یاد رکھنا چاہئے کہ ماضی قریب میں مذہبی جارحیت کی مسلسل وارداتیں مسلمانوں کی بجائے مغرب کے ہی حصے میں آئی ہیں، جب قرآن عظیم کے بال مقابل فرقان الحُقُّ کے نام سے ایک اور فرضی قرآن شائع کرنے، قرآن مجید کو غسل خانوں میں بھاوسی، مسجد اقصیٰ و دیگر تاریخی مساجد کو مسماਰ کرنے، داڑھی اور جاپ جیسے اسلامی شعارات کو ہدف تقدیم بنا نے اور اہانت رسول ﷺ کی عادتِ مسترہ ایسے سیاہ کارنا مے مغرب کے نامہ اعمال کا حصہ بنے ہیں۔ اس کے بال مقابل غیر مسلموں کے کسی مذہبی شعار، شخصیت یا مقدس و متبرک کتاب کو نشانہ جارحیت بنانے کی کوئی ایک کارروائی بھی مسلمانوں کی طرف سے سامنے نہیں آئی کیونکہ دیگر اقوام کے مقدس شعائر کی توہین کو پیغمبر اسلام ﷺ نے حرام قرار دیا ہے۔ یہ ایک قوم کے نظریات کی برخلاف اور اس کی مذہبی شائستگی کا واضح اظہار ہے جس کے بعد مغرب کو مسلمانوں کو روا داری اور اعتدال پسندی کی مسلسل تلقین سے بازاً کر اپنی اقوام کی تربیت پر متوجہ ہو جانا چاہئے کیونکہ مغرب کے عالمی برادری اور پر امن بقائے باہمی کے تصورات کو خطہ مسلمانوں کی بجائے اپنے فرزندان مغرب سے ہی ہے۔

رسولوں کی توہین ایسا مکروہ عمل تاریخ انسانی میں پہلے بھی وقوع پذیر ہوتا رہا ہے۔ اللہ کے دشمنوں کی یہ دیرینہ روایت رہی ہے جس کا شکوہ قرآن کریم میں بڑے دل گیر انداز میں موجود ہے۔ سورہ یاسین میں ارشاد باری ہے:

﴿يَحْسِرَةً عَلٰى الْعِبَادِ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزَءُونَ﴾
”ان بندوں (کی نام روایتی) پر افسوس و حسرت! ان کے پاس جو رسول بھی آتا ہے، تو یہ اس کا
تمسخر اڑانے سے نہیں چوکتے۔“ (لیہین: ۳۰)

پھر اللہ نے اسے قوموں پر عذاب الیم کی ایک اہم وجہ قرار دیا ہے:
 ﴿وَلَقَدِ اسْتُهْزِيَ بِرُسُلٍ مِنْ قَبْلِكَ فَآمَلَيْتُ لِلَّذِينَ كَفَرُوا ثُمَّ أَخْذَتُهُمْ
فَكَيْفَ كَانَ عِقَابُ﴾ (الرعد: ۳۲)

”رسولوں کا اس سے پہلے بھی مذاق اڑایا جاتا رہا۔ تو میں کافروں کو ڈھیل دیتا رہا، پھر میری
پکڑنے ان کو آلیا..... پھر کیسا رہا میرا عذاب!!“

ایسے ہی قرآن کریم نے تمسخر اڑانے والے ایک شخص اخنس بن شریق کو سورہ قلم میں
عُتْلٌ اور زَنِیمُ (خت جفا کار اور نظمہ حرماں) قرار دیتے ہوئے روزِ قیامت اس کی سوہنگے
گرفت کرنے کی وعید دی ہے۔ (آیات ۱۰-۱۶)

البتہ زمانہ حال میں سامنے آنے والی جسارت جہاں اپنی وسعت اور اصرار و ڈھنٹائی کے
لحاظ سے انوکھی ہے، وہاں اس کے مرتكب اس کو جمہوری ثقاافت اور اپنا انسانی حق قرار دینے
پر بھی تلے ہوئے ہیں۔ یاد رہے کہ اس معاملے کو بڑی منصوبہ بندی کے ساتھ درج بدرجہ آگے
بڑھایا جا رہا ہے جس کی پشت پر اقوام متحده کے منظور کردہ انسانی حقوق کے چارٹر کی بعض
شکوں کو پیش کرنے کی روایت پختہ کی جا رہی ہے۔

فی زمانہ توہین رسالت کے اس مکروہ عمل کی وجوہات اس تہذیبی و نظریاتی تصادم میں
پیوست ہیں جس کی پیش بندی نیو ولڈ آرڈر کے تحت، سردد جنگ کے بعد سے سبز خطرہ کے زیر
عنوان، عالمی استعمال مسلسل چندہ بائیوں سے کر رہا ہے۔ توہین رسالت کے حالیہ واقعات نائن
الیون کے اس امریکی وحشت و جنون کا ایک نمایاں اظہار اور منطقی نتیجہ ہیں جس کو مخصوص ملکی
متعدد مقاصد کے لئے امریکی میڈیا نے حادثہ نیو یارک کے بعد کے سالوں میں اختیار کیا
تھا۔ ستمبر ۲۰۰۵ء میں پہلی بار شائع ہونے والے یہ خاکے ڈینیل پاپس نامی مت指控 امریکی
یہودی کے شرپنڈ دماغ کی پلانگ کے نتیجے میں منظر عام پر آئے تھے۔ یہ کوئی اتفاقی حادثہ
نہیں بلکہ باقاعدہ مذموم مقاصد و اهداف کے پیش نظر کا رٹونوں کے مقابلے منعقد کروکر

ڈنمارک کے اخبارات کو اس بنا پر ان کی اشاعت کے لئے منتخب کیا گیا کہ وہاں تہذیب جدید کے چند کھوکھے نفرے زیادہ شدت اور شور و غلغله کے ساتھ زیر عمل ہیں۔ پھر ان ممالک میں مردوج ابا حیت، مادر پدر آزادی اور یہودیوں کی بڑی جمعیت اس پر مستلزم تھے۔

یوں تو شائع ہونے والے یہ خاکے محمد مجتبی علیہ السلام کی ذاتِ گرامی سے بڑھ کر کئی مقدس اسلامی تعلیمات تک پہلی ہوئے تھے، جن میں بالخصوص یہودیوں کے بارے میں مسلمانوں کے تصورات کو ہدفِ طنز و تمثیر بنایا گیا ہے۔ لیکن اس میں سب سے شدید ر عمل اس خاکے پر سامنے آیا ہے جس میں نبی کریم ﷺ کے چہرہ انور کو نعوذ باللہ کراہت آمیز مشاہدت دے کر، عمائد مبارک علی صاحبها الصلوٰۃ والتسلیم میں ایک بُم کو چھپا ہوا دکھایا گیا تھا جس کا سر ایک طرف سے اُبھر انظر آتا ہے۔ یہ خاک گویا اس امر کا ایک رمزی اظہار ہے کہ اسلام دینِ امن نہیں بلکہ عصیت و جارحیت کا علم بردار مذہب ہے۔ اس علمی اظہار کے ساتھ الفاظ میں بھی اس مکروہِ الزام کو دہرایا جاتا رہا ہے کہ آپ کی ذاتِ اقدس علیہ السلام جارحیت اور جنگ و جدل کی ایک علامت ہے۔ معاذ اللہ..... اسی طرح دیگر خاکوں میں اسلام کے تصورِ جہاد کو بھی ہدفِ ملامت قرار دیتے ہوئے گھرے طنز کے تیر چلانے کئے ہیں۔ مزید برآں دیگر اقوام یا کفر و شر کے بارے میں اسلام کے نظریات کو بھی کارٹوں کی زبان میں ہدفِ ملامت ٹھہرایا گیا ہے۔ ان خاکوں کے سرسری جائزے سے اس امر میں کوئی شبہ نہیں رہتا کہ یہ سارا عمل ایک منظم منصوبہ بندی، واضح اہداف کے ساتھ اس نظریاتی جنگ اور الزام تراشی کا حصہ ہے جسے مغرب اسلام سے مزعومہ مُبزرنگ کے لئے درجہ بدرجہ آگے بڑھا رہا ہے۔

ستمبر ۲۰۰۵ء میں شائع ہونے والے ان خاکوں پر عالم اسلام میں ایک شدید ر عمل سامنے آیا جس پر مغرب کے بعض حکومتی ذمہ داران نے معدرت خواہانہ رویہ اختیار بھی کیا، لیکن اس کو زیادتی باور کرانے کی وجہے مغربی میڈیا نے اظہارِ رائے پر قدغن قرار دیتے ہوئے اپنے ہم وطنوں کے سامنے یہ اشتغال انگیز تصور پیش کیا کہ مسلمانوں کے اس شدید احتجاج کا مطلب یہ ہوا کہ آئندہ ہمیں اپنی رائے کے اظہار کے لئے مسلمانوں سے اجازت لینا ہوگی۔ مغربی میڈیا میں مسلمانوں کے رُ عمل کو استہزا سے انداز میں پیش کیا جاتا رہا، بالخصوص ایرانی

فتولی اور اس کی نیوکلیئر طاقت بھی خاکوں کی تائید کے ساتھ ساتھ ان کا ہدفِ ملامت بنی رہی۔ ان چیزوں سے بھی مغربی میڈیا سے صہیونی اشتراک کا بخوبی علم ہوتا ہے۔

یہ خاکے ان دوسالوں میں گاہے بگاہے ہے (فروری ۲۰۰۶ء، اگست ۲۰۰۷ء وغیرہ) شائع ہوتے رہے لیکن رواں سال میں ۱۳ اگروری کو ایک بار نئی منصوبہ بندی اور اشتراک کے ساتھ بیک وقت سکنڈے نیویا کے ۷ ارجمند اخبارات نے اُنہی خاکوں کو ایک بار پھر شائع کر دیا۔ اگر حالیہ واقعہ کی پیش کردہ توجیہ کو ملوظ رکھا جائے تو اب بھی یہ اقدام ایک منظم سازش سے کم قرار نہیں پاتا۔ حالیہ اقدام کی وجہ یہ پیش کی گئی ہے کہ ۱۱ اگروری ۲۰۰۸ء بروز منگل کو ایسے دو مرکاشی مسلمانوں کو پولیس نے گرفتار کیا تھا جنہوں نے ۳۷ سالہ ملعون کارٹونسٹ ولیسٹر گارڈ☆ کے قتل کی منصوبہ بندی کی تھی۔ چنانچہ صرف دو روز کے اندر اندر حکومت پر دباؤ بڑھانے اور کارٹونسٹ سے اظہارِ یک جہتی کے لئے یہ مذموم اقدام کیا گیا۔ اس کے بعد سے ان خاکوں کی اشاعت کا سلسلہ بڑے پیمانے پر جاری ہے اور مختلف ویب سائٹس پر بھی یہ ہر وقت ملاحظہ کئے جاسکتے ہیں۔ پاکستانی حکومت نے اس نویعت کی ایک مرکزی ویب سائٹ 'یو ٹیوب' کو پہلے بند کر دیا تھا لیکن چند روز بعد اس کو بھی کھوٹ دیا گیا اور تادم تحریر یہ ویب سائٹ لوگوں کو اہل یورپ کے خبث باطن اور تعصب و جارحیت کی دعوت نظارہ دے رہی ہے۔

رقم دو برس قبل اس موضوع پر ایک تفصیلی تحقیق قلم بند کر چکا ہے، جس میں توہین آمیز خاکوں کا اسلام اور عصری قوانین کے تناظر میں نکات وار پیش جائزہ لیا گیا تھا۔ شاکنین اس مضمون کا مطالعہ 'محمد' کے شمارہ مارچ ۲۰۰۶ء میں کر سکتے ہیں۔ سردست اس حرکت کا مختصر نفیاتی تحریک مقصود ہے۔ اہل مغرب کے استدلال کا مرکزی نکتہ یہ ہے کہ اقوام متعدد کا منظور کردہ اظہارِ رائے کا حق اُنہیں یہ گنجائش اور اتحقاق دیتا ہے کہ وہ ذاتِ اقدس ﷺ پر کچھ

☆ یہ وہی نامراکارٹون ہے جس نے دو برس قبل یہ خاکے بنائے تھے، اس کی بلاکت کا شہرہ ایک افواہ سے زیادہ نہیں۔ اس سلسلے میں لاہور کے نوجوان عامر چمہ شہید کا کردار یہ رہا کہ اُنہوں نے جرمی کے اخبار میں یہ توہین آمیز خاکے شائع دیکھ کر اخبار کے ایڈیٹر کو اس کے دفتر میں خبردار کیا تھا، جس پر ایڈیٹر نے اُنہیں گرفتار کر دیا، بعد میں جبل میں عامر چمہ کو مقتول پایا گیا۔ عامر کی تحریر سے پتہ چلا کہ یہاں کے لوگ ان کو اس معاملہ میں شدید حساسیت رکھنے پر برا بھلا کہتے اور مارا پینا کرتے؛ یہی بات ان کی شہادت کا محکم سمجھ لی گئی۔

اُچھال سکیں۔

یوں تو انسانی حقوق کے چار ٹرکا یہ مسئلہ ہر صاحبِ دانش کے ہاں معروف ہے کہ اس کی غیر محمد و تعمیم اور متبرازل تفصیل اس کے میزانِ عدل قرار پانے کی راہ میں بڑی رکاوٹ ہے، مزید برآں مغربی ممالک میں متداول بے شمار قوانین، عدالتی فیصلے اور زیر عمل تصورات بھی اس استدلال کی راہ میں واضح رکاوٹ ہیں جن کی نشاندہی میں اپنے ساقیہ مضمون میں تفصیل سے کر پکا ہوں۔ لیکن ان تمام باتوں سے قطع نظر اس حرکت کا تجربیدی مطالعہ اس نفیاتی کیفیت کی ضرور غمازی کرتا ہے جس کا مغربی میدیا کے ارباب اختیار شکار ہیں۔ ایک شریفِ نفس، معتدل و متوازن اور متنین و حلیم شخصیت سے یہ موقع کس طرح کی جاسکتی ہے کہ وہ کسی عام فرد کی توہین کو اپنا حق باور کرنے کی عکین غلطی کا شکار ہوگا۔ چہ جائیکہ کسی عام فرد کی بجائے اس عظیم المرتبت ہستی ﷺ کی اہانت کا ارتکاب کیا جائے جو ڈیڑھ ارب آبادی کی محبوب و مقدس ترین شخصیت ہے۔ پھر یہ محترم ہستی ایسی نہیں جو صرف مسلمانوں کے ہاں متبرک و مقدس ہو بلکہ تاریخ عالم کی یہ واحد ہستی ہے جس کی تعریف میں ازل سے ابد تک ہر دور کے نامور مشاہیر، عوام اور خواص رطب اللسان رہے ہیں۔ ان کے اُسوہ حسنے نے ہر شعبۂ حیات کے ماہرین کو ایسا چیلنج دیا ہے جس کا وہ اعتراف کرتے ہوئے اپنے عاجزی و درماندگی کا بر ملا اظہار کرتے ہیں۔ اس مقبولیت اور شانِ محمودیت کی وجہ اللہ تعالیٰ کا ذاتِ نبویؐ سے وہ قرآنی وعدہ ہے کہ ہم نے تیرا ذکر بلند کر دیا اور تیرا داشن ضرور خاکسار ہو کر رہے گا۔

مقامِ تنکر ہے کہ مغرب کے اربابِ ابلاغ کس قسم کے حق پر اصرار کر کے انسانیت کو پامال کرنے پر تلتے بیٹھے ہیں۔ کونی نفیاتی تسلیم ہے جو انہیں اس مکروہ عمل پر اکساتی اور اپنے عمل بد کے اصرار پر آمادہ کرتی ہے۔ اس ذاتی غلاظت کا ادراک کرنے سے ہمارے ذہن قاصر ہیں جسے بظاہر انسانی حق کا نام دے کر اپنے نفیاتی تشنیج کو تسلیم دینے کی راہ تلاش کی جا رہی ہے اور دنیا کو مجبور کیا جا رہا ہے کہ وہ چند مکروہ فکر لوگوں کے فکری افلas کو قبولی عام عطا کر کے اس دور کے انسان کو شرفِ انسانیت ﷺ کے سامنے شرمندگی سے دوچار کر دے!! یہ بد باطن لوگ جو بڑی ڈھنائی سے نبی رحمت ﷺ کی توہین کا حق حاصل کرنے پر اصرار

کر رہے ہیں، ان کی مثال ایسے بیٹوں کی ہے جو اپنی ماں کی تذلیل کو اپنا حق قرار دینے کا مطالبہ کر رہے ہوں۔ ذات رسالت ماب سے آپ کے امتیوں کا تعلق ان کے ماں، باپ حتیٰ کہ ان کی اپنی جانوں سے بھی زیادہ ہے۔ اسی بنا پر ان تمام چیزوں پر آپ ﷺ سے محبت کو فوکیت دینے کو شرط ایمان ٹھہرایا گیا ہے۔

یہ بد بخت لوگ دراصل نبی رحمت کی لاائی رہنمائی سے محرومی کا غصہ نکالنا چاہتے ہیں۔ اللہ تعالیٰ نے تمام انسانیت کی طرف رحمتہ للعالمین کو مبعوث کیا تھا اور سب کو ان کا امتی بنا لایا تھا، لیکن ان کی شامت اعمال کہ یہ سعادت ایمان سے محروم رہے۔ مستند احادیث کی رو سے دیگر انبیا پر نبی کریم ﷺ کو یہ خصوصیت عطا کی گئی ہے کہ آپ کو جملہ انسانیت تک رہتی دنیا کے لئے مبعوث کیا گیا ہے اور کچھ لوگوں کو اگر آپ کی امت اجابت میں قبول ہونے کو سعادت میسر نہیں آئی، تو یہ حال آپ کی امت دعوت میں ضرور شامل ہیں۔ ایسے امتیوں کا اللہ کی منتخب کردہ محبوب ہستی ﷺ کی توہین کرنا ایسا سیاہ کارنامہ ہے جس کی جتنی بھی مذمت کی جائے، کم ہے !!

نبی کریم ﷺ کی رحمت و شفقت

آئیے نبی رحمت کی اپنی امت کے لئے دعاوں اور رب کے حضور فریادوں کے تذکرے تازہ کریں، تاکہ ہمیں اپنے ساتھ اپنے نبی ﷺ کے احسان کا معمولی اندازہ ہو سکے اور ہم ان کے حق کا ادراک کرتے ہوئے اپنی ذمہ داری کو پہچان سکیں۔ احادیث میں بیان ہونے والے یہ محبت بھرے تذکرے بڑے ایمان افروز ہیں:

○ سب سے پہلے تو ان لوگوں کے لئے آپ کی رحمت و مودت کا تذکرہ جنہیں اسلام قبول کرنے کا شرف حاصل نہیں ہوا اور ان کی فکر مندی میں اپنی ذات کو گھلانا آپ ﷺ کا وظیرہ بن چکا تھا۔ قرآن مجید میں اللہ تعالیٰ نے آپ کو تنبیہ کرتے ہوئے یہ فرمایا:

﴿لَعَلَكُمْ بَارِخُونَ نَفْسَكُمْ أَنْ لَا يَكُونُوا مُؤْمِنِينَ * إِنَّ نَشَأْ نُنْزِلُ عَلَيْهِمْ مِّنَ السَّمَاءِ آيَةً فَظَلَّتْ أَعْنَاقُهُمْ لَهَا خَاضِعِينَ﴾ (آل عمران: ۲۳)

”شايد کہ آپ اپنے آپ کو اس بنا پر ہلاک نہ کر بیٹھیں کہ یہ لوگ ایمان کیوں نہیں لاتے۔ تیرا

رب اگر چاہے تو آسمان سے ایسی نشانی نازل کرے کہ ان کو گرد نیں جھکائے بنا چارہ نہ رہے۔“

ایک اور مقام پر آپ کی اسی فکرمندی کا تذکرہ ان الفاظ میں کیا گیا ہے:

﴿فَلَعْلَكَ بَاخِعٌ نَفْسُكَ عَلٰى أَثَارِهِمْ إِنْ لَمْ يُؤْمِنُوا بِهٗذَا الْحَدِيْثَ أَسَفًا﴾

”شاید کہ آپ اپنے آپ کو شدتِ افسوس کی بنا پر ہلاک نہ کر بیٹھیں کہ یہ لوگ قرآن کریم پر

ایمان کیوں نہیں لاتے۔“ (الکہف: ۶)

◎ لیکن نبی کریم ﷺ کی اپنی اُمّتِ دعوت کے ساتھ رحمت و شفقت اس حد تک بڑھی

ہوئی تھی کہ ان کی ہدایت کے لئے آپ کی بے چینی میں کوئی فرق نہ آتا تھا، تب اللہ تعالیٰ نے

ان الفاظ میں آپ کو سرزنش کی کہ

﴿إِنَّمَا حَقٌّ عَلَيْهِ كَلْمَةُ الْعَدَابِ إِفَانَتٌ تُنْقَدُ مَنْ فِي النَّارِ﴾ (الزمر: ۱۹)

”وہ شخص جس پر عذاب کا فیصلہ ہو گکا ہے، کیا آپ اس کو آگ سے بچانے پر مصروف ہیں۔“

﴿إِفَانَتٌ تُنْجِرُ النَّاسَ حَتَّىٰ يَكُونُوا مُوْمِنِينَ﴾ (یونس: ۹۹)

”کیا تو لوگوں کو اس قدر مجبور کرنا چاہتا ہے کہ وہ اسلام لے کر ہی آئیں۔“

﴿وَإِنْ كَانَ كَبُرَ عَلَيْكَ إِعْرَاضُهُمْ فَإِنْ أَسْتَطَعْتَ أَنْ تَبَتَّغِيَ نَفْقًا فِيِ الْأَرْضِ أَوْ سُلَّمًا فِيِ السَّمَاءِ فَتَأْتِيهِمْ بِآيَةٍ وَلَوْ شَاءَ اللَّهُ لَجَمَعَهُمْ عَلَىِ الْهُدَىٰ فَلَا تَنْكُونَ مِنَ الْجَهَلِينَ﴾ (الانعام: ۳۵)

”اے میرے نبی! اگر تمھر پر کفار کا منہ پھیرنا اس قدر گراں ہے تو پھر زمین میں کوئی سرگ کھود لے یا آسمان پر سیر ہی لگا لے اور ان کو خود کوئی نشانی لادے۔ اگر اللہ چاہے تو ان کو ہدایت پر جمع کر سکتا ہے، لیکن تو (شدتِ رحمت) میں جاہلوں کی مانند نہ ہو جا۔“

یہ ہے شانِ رحمت کا نقشہ جو آپ ﷺ کی اس فکرمندی کا غماز ہے کہ لوگ اسلام کو قبول کر کے اپنے آپ کو عذابِ جہنم سے بچا لیں۔ ایسے نبی سے دور حاضر میں روا رکھا جانے والا رویہ کس قدر ظلم و قتم کا عکاس ہے۔ اس دور کے مکرینِ رسالت کی مثال بھی کفار قریش جیسی ہی ہے جنہیں اسلام کی بڑھتی ہوئی قوت اس دین کے لانے والے پیغمبر ﷺ پر طنز و استہزا کے تیر چلانے کو آمادہ کرتی۔ آج بھی یورپی ممالک میں اسلام کی پھیلتی ہوئی دعوت مغربی میڈیا کو مجبور کرتی ہے کہ وہ دلیل و مباحثہ کا راستہ چھوڑ کر طنز و تشنج اور الزام و اتهام کا راستہ اختیار

کریں۔ ہم انہیں پھر اپنے نبی کی شانِ رحمت یاد دلاتے اور ان کے پیغام کی جھلک دکھلاتے ہیں، رحمتہ للعالیین ﷺ فرماتے ہیں:

”میری اور لوگوں کی مثال اس طرح ہے کہ ایک شخص نے آگ جلائی، جب آگ جلنے کے سبب ارد گرد کا ماحول روشن ہو گیا تو پروانے اور کیڑے مکوڑے اس آگ کے پاس آ کر اس میں گرنے لگے۔ وہ شخص ان کو آگ سے دور کرتا ہے لیکن وہ پروانے اس پر غالب آ جاتے ہیں اور آگ میں گرتے ہی رہتے ہیں۔ «فَإِنَا أَخْذُ بِحُجَّكُمْ عَنِ النَّارِ وَهُمْ يَقْتَحِمُونَ فِيهَا» لوگو! میں تمہیں تمہاری کمروں سے کپڑے کپڑے کر آگ سے باہر ڈھکیلتا ہوں لیکن تم اس میں گرنے پر مصر ہو۔“ (صحیح بخاری: ۶۲۸۳)

نبی کریم کی وہ رحمت جو آپ کے قبیعین اور مومنین کو حاصل ہے اور روزِ محشر حاصل ہوگی، اس کا ایمان افروز تذکرہ بھی تازہ کر لیجئے، قرآن کریم میں اس بات کی شہادت ہے:

﴿لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عِنْتُمْ حَرِيصٌ عَلَيْكُمْ بِالْمُؤْمِنِينَ رَوِفٌ رَّحِيمٌ﴾ (التوبہ: ۱۲۸)

”تمہارے پاس تم میں سے ہی ایسا رسول آیا ہے جسے تم پر مشقت انتہائی گراں گزرتی ہے اور تمہارے بارے میں بہت اچھی خواہشات رکھنے والا اور مومنوں پر انتہائی مہربان و شفیق ہے۔“

● نبی ﷺ نے اپنی امت پر کمالی شفقت کرتے ہوئے مسلم حکمرانوں کیلئے یوں دعا کی:

«اللَّٰهُمَّ مِنْ وَلِيَ مِنْ أُمَّتِي شَيَّئًا فَشَقَّ عَلَيْهِمْ فَأَشْقُّ وَمَنْ وَلَيَ مِنْ أُمَّتِي شَيَّئًا فَرَفَقَ بِهِمْ فَأَرْفُقْ بِهِ» (صحیح مسلم: ۱۸۲۸)

”اے اللہ! جو شخص میری امت کسی معاملے کا نگہبان بنے اور ان سے سختی کا برداشت کرے تو تو بھی اس سے سخت روی سے پیش آئیے اور جو میری امت کا ذمہ دار ہو کر نرمی کا رویہ اختیار کرے، تو تو بھی اس سے نرم ہو جا۔“

● ایک بار نبی اکرم ﷺ نے رب تعالیٰ کے حضور گڑگرا کر، روتے ہوئے اللهم امتی امتی کی فریاد کی۔ اللہ تعالیٰ نے جبریل علیہ السلام کو سید المرسلین ﷺ کے پاس بھیجا کہ وہ آپ سے رونے کی وجہ دریافت کریں۔ جبریل نے آکر نبی ﷺ سے بات چیت کی اور اللہ تعالیٰ کو بتالی۔ جس پر اللہ تعالیٰ نے جبریل کی زبانی نبی کریم ﷺ کو یہ وعدہ دیا کہ

«یا جبریل اذہب إلى محمد فقل أنا ستر ضيك في أمتك ولا نسؤولك»
 ”اے جبریل! محمد کے پاس جا کر اسے کہہ دے کہ ہم تیری امت کے بارے میں تجھے راضی
 کریں گے، تجھے پریشان نہیں کریں گے۔“ (صحیح مسلم: ۲۰۲)

◎ روزِ محشر نبی ﷺ کی شفاعت اور امت کے لئے شفقت زوروں پر ہوگی، فرماتے ہیں:
 «لکل نبی دعوة مستجابة يدعوا بها وأريد أن أختبئي دعوتی شفاعة
 لأمتی في الآخرة» (صحیح بخاری: ۲۳۰۴)

”ہر نبی کی ایک دعا ایسی ہے جو شرف قبولیت سے محروم نہیں رہتی۔ اور میں نے روز قیامت
 اپنی امت کی شفاعت کے لئے اس دعا کو محفوظ کر رکھا ہے۔“

◎ ساقی کوثر اور شافعِ محشر ﷺ کی اپنی امت کے لئے رحمت کا نقشہ حضرت ابو ہریرہ
 سے مردی اس فرمان نبوی میں کھینچا گیا ہے کہ میں روزِ محشر چلتا ہو اعرشِ الہی کے نیچے پہنچ کر
 ربِ ذوالجلال کے حضور سجدہ ریز ہو جاؤں گا۔ پھر میں اللہ کی شان میں ایسی حمد و توصیف کا
 باب کھلوں گا، جس کی میرے سے قبل کسی کے ہاں مثال نہ ہوگی۔ تب مجھ سے کہا جائے گا:
 «یا محمد ارفع رأسک سَلْ تُعْطِه وَاشْفَعْ تُشَفَعْ فَأَرْفَعْ رَأْسِي فَأَقُولُ: أَمْتِي
 يَا رَبَّ، أَمْتِي يَا رَبَّ فِي قَالِ يَا مُحَمَّداً أَدْخُلْ مِنْ أَمْتِكَ مِنْ لَا حِسَابْ

عليهم من الباب الأيمن من أبواب الجنة الخ» (صحیح بخاری: ۲۷۱۲)

”اے محمد! اپنا سر اٹھ، جو مانگے گا، تجھے دیا جائے گا اور جو سفارش کرے گا، تیری سفارش قبول
 کی جائے گی۔ تب میں کہوں گا کہ یا رب! میری امت، یا رب! میری امت۔ تب کہا جائے
 گا کہ اپنی امت میں ایسے لوگوں کو جنت کے داہنے دروازے سے داخل کر لے، جن پر کوئی
 حساب نہ ہو۔ یہ لوگ جنت کے دروازوں میں دیگر داخل ہونے والوں کے ساتھ شامل
 ہو جائیں گے۔ پھر مزید فرمایا: واللہ! جنت کے دو کوڑوں کے مابین اس قدر وسعت ہے جتنی
 مکہ اور حسیر یا مکہ اور بصری کے مابین ہے۔“

◎ صحیح بخاری کی ایک اور طویل حدیث مبارکہ میں سید المرسلین ﷺ کے مقامِ محمود کی
 تفصیل یوں بیان کی گئی ہے کہ نبی کریمؐ اس دن اللہ تعالیٰ کی خصوصی حمد و ثناء بیان کرتے ہوئے تین
 بار جہنم رسید ہوئیوالے مسلمانوں کو جنت میں داخل کریں گے۔ حدیث کا آخری حصہ یہ ہے:

«فَأَثْنَيْ عَلٰى رَبِّي بِثَنَاءٍ وَتَحْمِيدٍ يُعَلَّمَنِي». قال: ثُمَّ أَشْفَعَ فِي حِدَلِي حَدَا فَأَخْرَجَ فَأَدْخَلَهُمْ الْجَنَّةَ» قال قَاتِدَةٌ: وَقَدْ سَمِعْتُهُ يَقُولُ «فَأَخْرَجَ فَأَخْرَجَهُمْ مِنَ النَّارِ وَأَدْخَلَهُمْ الْجَنَّةَ حَتَّىٰ مَا يَبْقَىٰ فِي النَّارِ إِلَّا لِمَنْ حَبَّسَهُ الْقُرْآنُ أَيْ وَجْبٍ عَلَيْهِ الْخَلُودُ» قال: ثُمَّ تَلَّا هَذِهِ الْآيَةُ «إِعْسَىٰ أَنْ يَبْعَثَكَ رَبُّكَ مَقَامًا مَحْمُودًا» (صحیح بخاری: ۲۳۰)

”(تیری بار) میں پھر اپنے رب کی تسبیح و تحمید بجالاؤں گا جو وہ مجھے (بطور خاص) سکھائے گا، پھر میں شفاقت کروں گا، میرے لئے ایک مقرر کردی جائے گی اور میں لوگوں کو (تیری بار) جہنم سے نکال کر جنت میں داخل کروں گا۔ قاتدہ کہتے ہیں کہ میں نے آپ کو یہ بھی فرماتے سن: میں جہنم سے نکال کر تمام لوگوں کو جنت میں داخل کر دوں گا، مساوئے ان لوگوں کے جنہیں قرآن (میں مذکورہ وعدہ الہی) نے روک لیا ہوگا یعنی ان پر داعی جہنم واجب ہو چکی ہوگی۔ راوی حدیث کہتے ہیں کہ پھر آپ نے اس آیت کریمہ کی تلاوت کی: تیرارت عنقریب تجھے مقام محمود پر مبعوث کرے گا۔“ (الاسراء: ۹)

اپنی امت کی آسانی کے لئے واقعہ معراج میں نبی کریم ﷺ کا نمازوں کو بہ اصرار پانچ کروانا (بخاری: ۳۳۹)، ہر نماز سے قبل مسواک کا حکم نہ دینا (بخاری: ۸۸)، نمازِ عشاء کو جلد پڑھ لینا (مسلم: ۶۳۹)، تیز آندھی اور غضبناک بادلوں کو دیکھ کر بے چین ہو جانا (مسلم: ۸۹۹)، اپنی امت کو عذاب عامہ اور غرق سے بچنے کی دعا کرنا اور اس کا قبول ہونا (مسلم: ۲۸۹۰)، سبعہ احرف میں قرآن پڑھنے کی اجازت حاصل کرنا (مسلم: ۸۲۱)، الغرض نبی آخر الزمان ﷺ کی اپنی امت پر رحمت و شفقت کے تذکرے اس قدر طویل ہیں کہ اس سے قرآن و حدیث بھرے پڑے ہیں۔ آپ کو ربِ ذوالجلال والا کرام نے مقامِ محمود عطا فرمایا اور سورہ المنرح میں آپ کے ذکر کی عظمت کا وعدہ دیا ہے۔ پھر وہ لوگ کس قدر بدجنت اور بد باطن ہیں جو ربِ ارض و سما کے بال مقابل اس کے محبوب ﷺ کی شان اپنے مکروہ قلم کے ذریعے گھٹانے پر اپنی کوششیں صرف کر رہے ہیں۔ جس کی عظمت کا رکھوا لاربِ جل جلالہ ہو، اس کی شان میں گستاخی کی جسارت کا ارتکاب کسی انسان کے لئے ذلیل ترین رویہ ہے۔ اللہ تعالیٰ نے اپنے نبی کو قرآن کریم میں ایسے رکیک ہتھکنڈوں پر دلائلہ دیا ہے:

﴿قُدْ نَعَمْ إِنَّهُ لَيَحْزُنَكَ الَّذِي يَقُولُونَ فَإِنَّهُمْ لَا يُكَلِّبُونَكَ وَلَكِنَّ الظَّلَمِيْنَ يَا بَيْتَ اللَّهِ يَجْهَدُونَ﴾ (الانعام: ٣٣)

”ہمیں خوب علم ہے کہ ان کی دریہ و بنی سے تیرا دل و دماغ چھلنی ہو جاتا ہے۔ (غم نہ کر) یہ تیری تکذیب نہیں کرتے بلکہ یہ ظالم اللہ کی آیات کے انکار کے مرکب ہوتے ہیں۔“

اپنے محبوب☆ کی ایسی گستاخی کرنے والوں سے نہمُنا اللہ نے اپنے ذمہ لیا ہے، ارشاد باری ہے:

﴿إِنَّا كَفِيْنَاكَ الْمُسْتَهْزِيْنَ الَّذِيْنَ يَجْهَلُونَ مَعَ الْهٰلِهِ آخَرَ فَسَوْفَ يَعْلَمُوْنَ وَلَقَدْ نَعْلَمُ أَنَّكَ يَضْيِقُ صَدْرُكَ بِمَا يَقُولُونَ فَسَبِّحْ بِحَمْدِ رَبِّكَ وَكُنْ مِّنَ السَّاجِدِيْنَ وَاعْبُدْ رَبَّكَ حَتّٰى يَأْتِيَكَ الْيَقِيْنُ﴾ (الجُّرْجُور: ٩٥-٩٩)

”هم تیری توہین کرنے والوں کو خوب کافی ہیں۔ یہ لوگ ہیں جو اللہ کے ساتھ بھی دوسرا الہ کھڑا کرتے ہیں، عنقریب انہیں پتہ چل جائے گا۔ ہمیں خوب علم ہے کہ ان کی اس تمثیل خرانہ حرکتوں سے تیرا سینہ تنگ ہوتا ہے (لیکن ان کی پرواہ مت کر) اور اپنے رب کی تسبیح بیان کر اور سجدہ کرنیوالوں میں سے ہو جا پھر زندگی بھرا پنے رب کی عبادت کرتا رہ۔“

ہمارا فرض

اہل مغرب کی رسول رحمت ﷺ پر جاریت اور ظلم و ستم آپ ملاحظہ فرمائے چکے ہیں، اس جرم میں صرف ڈنمارک کے چند اخبار شریک نہیں بلکہ فرانس، جرمنی، ہالینڈ، اٹلی سمیت ریاست ہائے متحده امریکہ کے ذرائع ابلاغ بھی برابر کے شریک ہیں۔ ان خاکوں کی بڑے پیانے پر اشاعت اور عوام انساں کا ان کو گوارا کرنا اور اپنے میدیا سے احتیاج نہ کرنا گویا اس جرم میں مغربی عوام کو بھی شامل کر دیتا ہے۔ دو بڑی ویب سائٹیں فری فارآل، اور یوٹیوب، بھی جن کے مرکزی کمپیوٹر سسٹم (Servers) امریکی ریاست فلوریڈا میں ہیں، پہلے دن سے ان خاکوں کے علاوہ خانہ کعبہ اور دیگر اسلامی احکامات و شعارات کی توہین کے بہت سے کردار بھی اس وقت مغرب میں سرگرم عمل ہیں۔ ایسی توہین آمیز فلموں کے باارے میں یورپی ممالک کے شہری اس

☆ فرمان نبویؐ ہے: ”اگر میں نے دنیا میں کسی کو خلیل بنانا ہوتا تو ابو بکر صدیق کو خلیل بناتا «ولکن صاحبکم خلیل اللہ» لیکن تمہارا محبوب اللہ کا خلیل ہے۔“ (صحیح مسلم: ٢٨٨٣)

بات کے حق میں ہیں کہ ان کی نمائش کی اجازت ملنی چاہئے۔

اس سے معلوم ہوتا ہے کہ اللہ کا دین اسلام اور اور اللہ کا محبوب پیغمبر ﷺ مغربی میدیا کی ہٹک انگیز کارروائیوں کا نشانہ بنے ہوئے ہیں۔ اس دور میں اسلام اور پیغمبر اسلامؐ کی ذات سب سے زیادہ مظلوم ہیں۔ اور ظلم کرنے والے اس بات کی کوشش میں ہیں کہ کسی طرح اس توہین کو روز مرہ معقول بنا کر مسلم قوم کو بھی اسی طرح بے غیرت و بے حیث بنا دیں جس طرح وہ عیساییوں کے پیغمبر اور محمد ﷺ کے پیش رو حضرت عیسیٰ کو نعوذ باللہ ولد الزنا قرار دلوانے کی مذموم مہم میں کامیاب ہو چکے ہیں، جیسا کہ گذشتہ رس یورپ میں نمائش کی جانے والی متنازعہ فلم 'ڈاؤنی کوڈ' کا یہی موضوع ہے۔ لیکن غالباً انہیں عیساییوں اور مسلمانوں کے مابین اپنے دین سے والہانہ تعلق کے فرق کا ادراک نہیں ہوسکا۔ نبی اسلام ﷺ کی ناموس پر حملہ آور ہونے والوں کو یہ علم ہونا چاہئے کہ مسلمان اپنے نبی کی حرمت پر کٹ مرسلتا ہے، لیکن اس کو کسی صورت گوار نہیں کر سکتا کیونکہ اسکے جذبہ بے ایمانی اور آپ ﷺ کے عظیم الشان حق کا بنیادی تقاضا ہے۔ اوپر ذکر کردہ رحمتِ نبویؐ کی ایک جھلک بھی ایک مسلمان کے جذبات کو شدید مہیز دیتی ہے کہ وہ اپنے عظیم ترین محسنؐ اور اپنی ذات پر شفیق ترین ہستی ﷺ کا حق ادا کرنے کی ذمہ داری کو محسوس کرے۔ آج کے دور میں بننے والے ہر مسلمان کو اس احساسِ ذمہ داری کو اپنے کاندھوں پر محسوس کرنا چاہئے کہ وہ کس طرح اس ظلم و ستم کے مقابل اپنی ہر ممکن کوشش بروے کار لاسکتا ہے؟

○ قرآن کریم کی رو سے روزِ محشر ہر اُمّتی کو نبی اکرم ﷺ کی شہادت اپنے حق میں پیش کرنا ہوگی۔ جس دن سورج سوانیزے پر ہوگا، اس حالت میں حوض کوثر پر ساقی گوثر کا سامنا کرنا ہوگا، آپؐ کی شفاعت سے قبل تمام انسانیت رحم کے لئے بلک رہی ہوگی، حتیٰ کہ نبی کریم ﷺ کے ہاں سفارش کریں گے، اور حساب و کتاب کا آغاز ہوگا۔ ہمیں آپؐ کے حق کو اسلئے ادا کرنے میں کوشش ہو جانا چاہئے تاکہ آپؐ کے حضور روز قیامت سرخو ہو سکیں۔ ایسا نہ ہو کہ یہ قرآنی آیت ان کافر کارٹونسٹوں کی طرح ہماری بعملی کا بھی مصدق ٹھہر جائے:

﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هُوَ لَاءُ شَهِيدًا﴾

**يَوْمَئِنْ يَوْدُ الَّذِينَ كَفَرُوا وَعَصَوْا الرَّسُولَ لَوْ تُسْوِي بِهِمُ الْأَرْضَ
وَلَا يَكْتُمُونَ اللَّهَ حَدِيْشًا** (النساء: ٢١)

”کیسا ہو گا وہ وقت، جب ہم ہرامت[☆] سے گواہ طلب کریں گے، اور ہم تجھے (اے محمد!) ان تمام مسلمانوں پر بطور گواہ پیش کریں گے۔ اس دن جن لوگوں نے کفر کا ارتکاب کیا اور رسول کی نافرمانی کی ہوگی، وہ خواہش کریں گے: کاش آج زمین ہم پر برابر کردی جائے (اور ہمیں رسول رحمت کا سامنا نہ کرنا پڑے)۔ اور وہ اللہ کے رو بروایک بات بھی چھپانے سکیں گے۔“
جب ذاتِ نبویؐ پر ہر طرف سے طعن و تشنیع اور ناکرودہ الزاموں کی تھیں لگائی جا رہی ہوں اور محمدؐ کو اپنی ہرشے سے محبوب رکھنے کا دعویٰ کرنے والا مسلم ان علیین حالات میں سکون اور اطمینان سے بیٹھا رہے، یہ تصور ہی انتہائی خوفناک ہے۔ ہمیں اس مسؤولیت اور شرمندگی کو آج ہی محسوس کر کے اپنے قول فعل سے ان جوازات سے خاتمے کے لئے کمر بند ہو جانے کا عزمِ صمیم کرنا چاہئے جس کے نتیجے میں یہ اہانت بھرے رو یہ ختم ہو کر رہ جائیں اور کسی کو پیغمبر انسانیت کی ناموس پر حرف اٹھانے کی جرأت نہ رہے۔

◎ جب آپ ﷺ کے سامنے آپ کی اہانت کی جاتی تو آپ اپنے صحابہؓ سے بے اختیار یہ مطالبه کیا کرتے کہ ”کون ہے جو میرے اس دشمن کا جواب دے.....؟“
یہ مطالبه ایک بار آپ ﷺ نے کعب بن اشرف کے بارے میں کیا۔ حضرت زیبر، حضرت خالد بن ولید اور حضرت حسانؓ سے بھی آپ نے ایسے مطالبے کئے:

◎ مَنْ لِكَعْبِ بْنِ الْأَشْرَفِ فَإِنَّهُ قَدْ آذَى اللَّهَ وَرَسُولَهُ؟ فَقَامَ مُحَمَّدُ بْنُ مُسْلِمَةَ فَقَالَ: يَا رَسُولَ اللَّهِ أَتُحِبُّ أَنْ أُقْتَلَهُ؟ قَالَ: نَعَمْ (صحیح مسلم: ٣٦٢٠)

◎ فَقَالَ: مَنْ يَكْفِيَنِي عَدُوِّي؟ فَقَالَ الزُّبِيرُ: أَنَا (مصنف عبد الرزاق: رقم ٩٢٧)

◎ مَنْ يَكْفِيَنِي عَدُوِّي؟ فَخَرَجَ إِلَيْهَا خالدُ بْنُ الْوَلِيدَ فَقَتَلَهَا (ایضاً: رقم ٩٢٥)

◎ يَا حَسَانَ أَحِبُّ عَنْ رَسُولِ اللَّهِ، اللَّهُمَّ أَدِّهِ بِرُوحِ الْقَدْسِ (صحیح مسلم: ٣٥٣)

☆ یہ آیت براہ راست کفار اور رسولوں کے نافرمانوں کے بارے میں ہے جنہیں اللہ نے آپ ﷺ کی امت قرار دیتے ہوئے آپؓ کے سامنے پیش کرنے کا تذکرہ کیا ہے۔ اس سے بھی معلوم ہوتا ہے کہ آپ ﷺ کی بعثت کے بعد تمام لوگ آپ کی امت میں شامل ہیں، بعض امت اجاہت یعنی مسلمان اور بعض امت دعوت یعنی کفار و منکرین۔

دورِ نبویؐ میں نبی اکرم ﷺ خود صحابہ کرام کو متوجہ کیا کرتے اور صحابہؓ نے آپ کی پکار کے نتیجے میں ان گستاخان رسالت کو کیفر کردار تک پہنچایا۔ آج شیع رسالت کے پروانوں کو یہ پکار اپنی ساعت پر محسوس کرنا چاہئے اور اپنی ذمہ داری ادا کرنے کے لئے ہر ممکنہ اقدام بروئے کار لانا چاہئے۔ اللہ تعالیٰ نے رسولؐ کی رفعت و منزلت کی ذمہ داری اپنے ذمہ لی ہے جس طرح شریعت اسلامیہ کی حفاظت کی ذمہ داری بھی اللہ نے اٹھائی۔ اس عظیم ذمہ داری کی تکمیل کے لئے اس عالم الاسباب میں اللہ نے حفاظ قرآن اور محدثین عظام کی شکل میں ایسے نفوس قدسیہ پیدا کئے جنہوں نے اللہ کے دین کی تاقیامت حفاظت کے ٹھوس اقدامات کئے۔ ایسے ہی نبی آخر زمان ﷺ کی ناموس کی حفاظت کے لئے بھی اللہ کی طرف سے فرشتے نازل ہونے کی بجائے ایسے مبارک نفوس ہی آگے آئیں گے جن سے اللہ تعالیٰ قول فعل کے میدان میں عظیم الشان خدمت لے گا۔

⦿ یہاں ایسے مسلمانوں کو بطورِ خاص متوجہ ہونا چاہئے جو علماء دین ہونے کے ناطے منصبِ رسالت کی وراثت کے داعی، امین اور محافظ ہیں۔ مسلمانوں کے ایسے اہل علم جن کا یہ احساس ہے کہ وہ جو ہر نبوت یعنی فرایمن نبویؐ کے محافظ و رکھاوے ہیں۔ وہ لوگ جنہیں اللہ تعالیٰ نے دین میں فقاہت کی بصیرت سے نواز کر امت کے منتخب شدہ افراد ہونے کی سند تصدیق عطا کی ہے، ان خاصہ خاصانِ رسول پر بطورِ خاص امت مسلمہ کے نمائندے اور وراثت رسول کے امین ہونے کے ناطے یہ فرض عائد ہوتا ہے کہ ایسے المناک مراحل پر ملت اسلامیہ میں احساس و شعور بیدار کرنے میں کوئی کمی نہ دکھا رکھیں تاکہ امت من جیث اجمیع اپنے فرائض کو بحالانے پر کمرستہ ہو جائے۔

ہر شخص تھوڑی سی محنت اور غور و فکر کے بعد اپنے دائرہ عمل میں موجود امکانات کو بخوبی پہنچان سکتا ہے۔ اگر وہ نبی رحمت کی ذات سے ظلم کے خاتمے کے لئے آمادہ ہو تو اس کے سامنے فکر و عمل کے بے شمار در تیج واہو سکتے ہیں۔ ان میں سے آسانی کے لئے ہم محض چند ایک کی نشاندہی پر اکتفا کرتے ہیں:

⦿ اپنے عمل سے فرایمن نبویؐ کے تقدس پر اس طرح مہر تصدیق ثبت کرنا کہ آپؐ کے مقدس

فرامین ہمارے لئے عمل کی سب سے قوی بنیاد قرار پا جائیں اور بذاتِ خود ہماری کسی بدلی اور کوتاہی سے اہانتِ رسول کا کوئی عملی شانہ بھی پیدا نہ ہو سکے۔ اہانتِ رسول کا مقصد دنیا کو پیغامِ رسالت سے برگشتہ کرنا اور اسلام کو نزور کرنا ہے، جبکہ اسلام پر والہانہ عمل گستاخی کا ارتکاب کرنے والوں کے مقاصد کی تذلیل کرے گا۔

(۲) سیرتِ رسول اور رحمتِ دو عالم ﷺ کے فرموداتِ کو دنیا کے کونے کونے میں پھیلانے کا عزم صمیم کرنا، اپنی صلاحیتوں کو اس کے سیکھنے اور پھیلانے میں کھپا دینا گویا آپ پر تہمت طرازی کرنے والوں کے بال مقابل آپ کے رفتہ ذکر کی عملی مثال پیش کرنا۔ اہانت کرنے والوں کا مقصد ذاتِ نبوی سے لوگوں کو یزار کرنا ہے تاکہ اسلام کی بڑھتی مقبولیت کے آگے بند باندھا جاسکے، لیکن آپ کی سیرت اور پیغام کی اشاعت ان کے مذموم ارادوں کو خاک میں ملا دے گی۔

(۳) یورپی ممالک بالخصوص ڈنمارک کی مصنوعات کا کلی باہیکاٹ کرنا، یاد رہے کہ صرف پاکستان میں ڈنمارکی مصنوعات (گھی، مکحن، پنیر وغیرہ) کی درآمد ۸۰ ملین ڈالرز سے زیادہ ہے اور ملک کی تمام بڑے اداروں مثلاً قومی ایئر لائن اور ملٹی نیشنل ہو ٹولز میں انہیں بڑے پیانے پر استعمال کیا جاتا ہے۔ ایسی چیزوں کی فہرستیں تلاش بسیار کے بعد شائع کی جائیں اور اقتصادی میدان میں بھی اپنا شدید احتجاج سامنے لایا جائے۔

(۴) ہر موقع پر اپنا احتجاج ریکارڈ کروایا جائے تاکہ عوامی غم و غصہ کے سیلا ب بلا کے سامنے حکومتیں اپنے سفارتی تعلقات توڑنے پر مجبور ہو جائیں۔ یاد رہے کہ ان دنوں ڈنمارک میں متعدد پاکستانی سفیر خاتون تو حسبِ معمول سرکاری ضیافتوں میں مشغول ہیں اور

☆ پاکستان کو دنیا میں اسلام کا قائمہ سمجھا جاتا ہے، اور پاکستانی حبِ رسول میں دیگر مسلمانوں سے کافی متباہ ہیں، اس کے باوجود ہمارے وطن سے شدید احتجاج کا نہ ہونا اور سردمہری کارویہ اپنانا ہمارے ماضی کے کردار کے عین برعکس اور قومی بے غیرتی کا غماز ہے۔ یہی وجہ ہے کہ وطن میں چین و سکون غارت ہو چکا ہے۔ حکمران کسی قوم کے مرکزی رجھات کے عکاس ہوتے ہیں جس کے نتائج ہم بڑی طرح بھگت رہے ہیں۔ جب تک قوم کے افراد خود اپنے آپ کو نہ بدیں گے، اپنی زندگی میں اسلام کو نافذ نہیں کریں گے، محض غلبہ اسلام کی خواہش ہمارے حکمرانوں کو تبدیل نہ کرے گی۔ اللہ ہمارے جذبہ کے مصدق ہمیں قوتِ عمل سے نوازے۔

پاکستان میں معین ڈنمارکی سفیر موقعِ عمل کے خوف سے اپنے وطن پہنچ ہوئے ہیں۔☆

(۵) قلم و قرطاس کے ذریعے سروکونین کی سیرت اور اپنے احتجاج کو دور دور پہنچایا جائے مثلاً بیز، سٹیکر، پوستر، مضامین، خطوط، ای میل، میڈیا کوفون وغیرہ، غرض ہر ذریعہ کو استعمال میں لایا جائے۔ اس ابلاغی ہمکاری کا نتیجہ یہ نکلے گا کہ سعودی عرب و سودان کی طرح دیگر مسلم حکومتیں بھی اپنے احتجاج کو منظم کرنے پر مجبور ہو جائیں گی۔

(۶) آپس میں محبت و مودت کا خوگزندنا اور اخوتِ اسلامی کو پختہ کرنا چاہئے۔ اس کے بغیر اسلام کا رعب غیر مسلموں پر طاری نہیں ہو سکتا۔ جس طرح غیر مسلم اپنے مذموم مقاصد کے لئے یکساور تحد ہیں، پورا یورپ اور مغربی میڈیا یک جہتی سے اس ظلم کی اصلاح کی بجائے اس کی حمایت پر کمر بستہ ہے۔ اس مسئلہ کا مداؤ اس وقت تک نہیں ہو سکتا جب تک مسلمانوں میں باہمی مذاہات کو پیغمبر اسلام سے محبت کے مرکزی نکتہ کے نام پر پروان نہ چڑھایا جائے۔ محمد رسول اللہ سے محبت ہر مسلمان کے عقیدے کا اولین نکتہ ہے، جس میں سپرداری کے ساتھ اطاعت و وارثگی کے جذبات بھی موجود ہیں۔ باہمی اتحاد کے لئے اس نکتے اس سے کمیر کو کارگر طریقے سے استعمال میں لایا جائے۔

بعض مسلمان عملی اعتبار سے اس میں شرکت کر سکتے ہیں تو بعض شانِ رسالت میں اپنے مال کا نذر انہ پیش کر کے حصہ ڈال سکتے ہیں۔ غرضِ عمل کرنے اور ذمہ داری کو محسوس کرنے والوں کے لئے آن گنت راستے ہیں۔ مذکورہ بالا امور میں سے کسی ایک طریقہ پر بھی کامل روح کے ساتھ عمل پیرا ہونے کا ہم عزم صیمیم کر لیں تو یہ ہماری سعادت اور مسلم امہ کا بھرم قائم کرنے کا باعث ہو گا، وگرنہ تو ہیں رسالت کے ان واقعات کا ایک نہ ختم ہونے والا سلسلہ نفوذ باللہ جاری رہے گا، اور ہم اس پر کف افسوس ملنے اور اپنی بے چارگی کا نوحہ کہنے کے سوا کچھ نہ کر سکیں گے۔ یہ عمل کا وقت ہے، زبانیِ جمع خرچ کا نہیں۔

اللہ تعالیٰ ہمیں اپنی ذمہ داریوں سے عہدہ برا ہونے کی توفیق مرحمت فرمائے۔ یہ چند کلمات جو سروکونین اور نبی اشقلین علیہ افضل التحیۃ والسلام کی شان میں درج کئے گئے ہیں، اللہ تعالیٰ ان کو قبول فرمائے اور مسلمانوں کو قوتِ عمل سے نوازے۔ آمین! (حافظ حسن مدنی)